

**Messagg ta' xewqat għall-Milied u għas-Sena l-Ġdida mill-Eċċellenza
Tiegħu George Vella għall-Maltin li jgħixu barra**

14 ta' Diċembru 2020

Għeżież Maltin u Għawdxin li tgħixu barra minn xtutna,

Hu ta' pjaċir għalija, li għat-tieni sena konsekuttiva, qed nibgħat f'ismi, f'isem
marti Miriam, u l-kumplament tal-Poplu kollu tagħna, l-isbaħ xewqat lilkom
kollha, għall-Milied u s-Sena l-Ġdida.

Din is-sena kienet twila u diffiċli għalina lkoll. Tista' tgħid kull wieħed mill-
pajjizi fejn tgħixu, inkluż Malta, ġie milqut mill-imxija tal-pandemija tal-Covid-
19.

Hafna minna esperjenzaw 'lock-downs' twal. Xi wħud għadhom għaddejjin.
Tlifna wkoll membri għeżież għalina u li tajjeb li insellmu l-memorja tagħhom
f'dan iż-żmien.

Żammejna 'l bogħod minn xulxin, mhux għax xtaqna iżda bħala turija ta'
mhabba u rispett.

Għamilna saġrificċji, iżda tgħallimna wkoll.

Adattajna għaċ-ċirkostanzi. Rajna kif dawwarna dawn ir-restrizzjonijiet f'ġesti ta' altruwiżmu u solidarjeta' li fil-fatt qarrbuna aktar lejn xulxin.

F'dinja mgħaġġla, sibna l-hin ukoll li nitkellmu aktar ta' spiss.

Għarafna għalhekk, li d-distanza qatt ma kienet problema li tifridna. Sibna mezz kif inqattgħu siegħat nitkellmu, permezz tal-mezzi tat-teknoloġija, meta f'ċirkustanzi normali ma konna qatt naħsbu li dan jista' jkun possibbli.

Nawgura, li meta din il-pandemija tispicċa, nibqgħu nsibu l-hin għal xulxin. Ċert li fi żmien fil-qrib, se nkunu nistgħu nerġgħu nżuru lil xulxin bla restrizzjonijiet. Sakemm naslu s'hemm, ibqgħu f'kuntatt ta' spiss, speċjalment ma' dawk li huma l-iktar fil-bżonn jew li jeħtiegu attenzjoni speċjali.

Naħsbu f'min anki fi żmien ta' Festi, jinsab waħdu.

Dan huwa l-vera spirtu tal-Milied. Dan hu li dejjem spikka fil-karattru Malti. L-għaqda u l-imħabba lejn il-familja tagħna hu dak li vera jgħodd. Id-distanza qatt ma tista' tibdel dawn il-valuri.

Nitlobkom għalhekk li meta tkunu qed jiżżejnu s-sigra tal-Milied jew tarmaw il-presepju, iżzommu f'moħħkom il-familji u l-ħbieb tagħkom hawn Malta. Tajjeb li tipparteċipaw bis-sħiħ fit-tradizzjonijiet tal-pajjiżi adottivi tagħkom, iżda zommu wkoll ħaj il-wirt Malti tagħkom.

Ibqgħu Maltin fi drawwietkom. Fejn tistgħu ħaddnu l-Malti u għallmuh lil uliedkom u n-neputijiet tagħkom.

Għalina intom tibqgħu dejjem parti mill-familja tagħna. Speċjalment f'dawn il-ġranet, inhossu n-nuqqas tagħkom magħna. Nittama li dawk li xtaqu jkunu Malta għall-Festi iżda li meta setgħux jivvjaġġaw minħabba r-restrizzjonijiet, ma jdumux ma jaqtgħu xewqithom u jkunu fostna f'qasir żmien.

Irrid nieħdu din l-opportunita` ukoll, biex niringrazzja lil dawk kollha fostkom, li waqt dawn iż-żminijiet diffiċli kienu minn ta' quddiem sabiex jiżguraw is-saħħa u s-sigurtà tal-komunitajiet tagħkom. Ċert li xogħolkom tagħmluh mingħajr interess u b'ħafna dedikazzjoni.

Għezież hutna,

Lilkom ilkoll, kif nagħmel mal-familji tagħkom f'Malta, ngħaddilkom messagg ta' tama. Ejjew ilkoll insegwu id-direzzjoni maħruġa mill-awtoritajiet tas-saħħa rispettivi tagħna sabiex inżommu lil kulhadd b'saħħtu.

Din li se tintemm kienet sena iebesha. Niftakru iżda li l-festa tal-Milied u t-tifsira kbira tagħha m'humiex imħassra jew imtappna, sakemm aħna stess nibqgħu nrawwmu l-valuri tagħha ġewwa fina.

Nagħlaq dan il-messagg billi ngħidilkom li intom fejn intom – aħna kburin bikom. B'dak li tagħmlu turu lid-dinja li l-kobor ta' pajjiżna ma jinsabx fid-daqs ġeografiku, iżda fil-poplu tiegħu.

Nawgura lilkom u lill-familji tagħkom Milied hieni u mimli mħabba. Nixtieqilkom ukoll sena ġdida mimlija risq, hena u fuq kollox is-saħħa.